



ট'কিঅ' অলিম্পিকৰ ব্ৰঞ্জৰ পদকজয়ী লাভলিনা বৰগোহাঁইক  
আনুষ্ঠানিকভাৱে উপ-আৰক্ষী অধীক্ষক পদৰ নিযুক্তি-পত্ৰ প্ৰদান  
মুখ্যমন্ত্ৰী ড° শৰ্মাৰ

ড্ৰাগ্ছ আসক্তিৰ দৰে যুৱ উচ্ছৃংখলতাৰ পৰা মুক্তিৰ বাবে ক্ৰীড়াই সৰ্বোত্তম পথ : মুখ্যমন্ত্ৰী  
ক্ৰীড়া এতিয়া সহ-বিদ্যায়তনিক কাৰ্যকলাপ হৈ থকা নাই, ই মূল পাঠ্যক্ৰমৰে এক অংগ হৈ  
পৰিছে : মুখ্যমন্ত্ৰী

ৰাজ্যত এক বহুমুখী ক্ৰীড়া আন্দোলন গঢ়ি তোলাৰ লগতে তৃণমূল পৰ্যায়তে  
ক্ৰীড়া প্ৰতিভাসমূহৰ উপযুক্ত ৰূপত আৱিষ্কাৰৰ বাবে এক ব্যৱস্থা গঢ়ি তোলাৰ  
ওপৰত মুখ্যমন্ত্ৰীৰ গুৰুত্ব আৰোপ

দিছপুৰ, ১২ জানুৱাৰী : ১২৫ বছৰীয়া সুদীৰ্ঘ প্ৰতীক্ষাৰ অন্ত পেলাই প্ৰথমটো অলিম্পিক পদকেৰে  
অসমৰ মুখ উজলোৱা ট'কিঅ' অলিম্পিকৰ ব্ৰঞ্জৰ পদকজয়ী লাভলিনা বৰগোহাঁইক আজি ৰাজ্য চৰকাৰৰ  
ক্ৰীড়া নীতি অনুসৰি মুখ্যমন্ত্ৰী ড° হিমন্ত বিশ্ব শৰ্মাই অসম আৰক্ষীৰ উপ-আৰক্ষী অধীক্ষক পদৰ নিযুক্তিপত্ৰ  
আনুষ্ঠানিকভাৱে প্ৰদান কৰে।

জনতা ভৱনস্থিত মুখ্যমন্ত্ৰীৰ কাৰ্যালয়ৰ সভাগৃহত আয়োজিত এক বিশেষ অনুষ্ঠানত আজি বিশিষ্ট  
ক্ৰীড়াবিদগৰাকীৰ হাতত নিযুক্তিপত্ৰ তুলি দি মুখ্যমন্ত্ৰী ড° শৰ্মাই কয় যে লাভলিনা বৰগোহাঁইয়ে  
অলিম্পিকৰ পদক অৰ্জন কৰা দিনটো আছিল ৰাজ্যবাসীৰ বাবে সমসাময়িক ইতিহাসৰ এটা অত্যন্ত গৌৰৱৰ  
দিন। খুউব কম সময়ৰ বাবেহে সকলোকে উদ্বুদ্ধ কৰিব পৰা এনেধৰণৰ শুভক্ষণ আহে বুলি মন্তব্য কৰি  
মুখ্যমন্ত্ৰীয়ে কয় যে ইতিহাসৰ প্ৰথমটো অলিম্পিক পদকৰ পৰা আৰম্ভ কৰি দেশৰ সৰ্বোচ্চ ক্ৰীড়া পুৰস্কাৰ  
খেলৰত্ন বঁটা অৰ্জনেৰে লাভলিনাই জাতিটোক অত্যন্ত গৌৰৱান্বিত কৰিছে। ৰাজ্যখনৰ এনে এগৰাকী  
কীৰ্তিমান জীৱীক ৰাজ্য চৰকাৰৰ ক্ৰীড়া নীতি অনুসৰি উপ-আৰক্ষী অধীক্ষক পদত নিযুক্তি প্ৰদান কৰিবলৈ  
পাই অতিশয় আনন্দিত হোৱা বুলি উল্লেখ কৰি তেওঁ কয় যে খেলুৱৈগৰাকীৰ বয়স আৰু ২০২১ বেটচ্ছত  
নিযুক্তিপ্ৰাপ্ত এ পি এছ বিষয়াৰ সংখ্যালৈ চাই নিজৰ কেৰিয়াৰত লাভলিনা বৰগোহাঁইয়ে অসম আৰক্ষীৰ  
যথেষ্ট উচ্চ পদবীত আৰোহণ কৰাৰ লগতে ভৱিষ্যতে আই পি এছ বিষয়া হিচাপেও মনোনীত হোৱাৰ  
উজ্জ্বল সম্ভাৱনা আছে।



জনসংযোগ, অসম  
মুখ্যমন্ত্ৰীৰ জনসম্পৰ্কৰক্ষী কোষ, দিছপুৰ  
প্ৰেছ বাৰ্তা

ক্ৰীড়া ক্ষেত্ৰত অসম আৰক্ষীৰ এক সোণালী ইতিহাস আছে বুলি মন্তব্য কৰি মুখ্যমন্ত্ৰীয়ে কয় যে গিলবাৰ্টচন চাংমা, জুৱেল বে'ৰ দৰে স্বনামধন্য খেলুৱৈয়ে নিজৰ অনবদ্য ক্ৰীড়া প্ৰতিভাৰে অসম আৰক্ষীৰ শিৰ উচ্চ কৰিছে। একেদৰে লাভলিনা বৰগোহাঞিয়েও অসম আৰক্ষীৰ এগৰাকী বিষয়া হিচাপে ক্ৰীড়াক্ষেত্ৰত বাহিনীটোক অধিক গৌৰৱান্বিত হোৱাৰ সুযোগ প্ৰদান বুলি তেওঁ আশা প্ৰকাশ কৰে।

মুখ্যমন্ত্ৰীয়ে কয় যে ক্ৰীড়া এতিয়া পূৰ্বৰ দৰে সহ-বিদ্যায়তনিক কাৰ্যকলাপ হৈ থকা নাই, ই মূল পাঠ্যক্ৰমৰে এক অংগ হৈ পৰিছে। শৈক্ষিক দিশত ব্যুৎপত্তি প্ৰদৰ্শনেৰে প্ৰতিযোগিতামূলক পৰীক্ষাত অৱতীৰ্ণ হৈ অসম আৰক্ষী সেৱা বা অন্যান্য ৰাজপত্ৰিত বিষয়াৰ চাকৰি লাভৰ নিচিনাকৈ ক্ৰীড়া নৈপুণ্যৰ জৰিয়তেও এনে চাকৰি লাভৰ পদ প্ৰশস্ত হৈছে। ক্ৰীড়াৰ প্ৰতি আমাৰ সমাজৰ দৃষ্টিভংগীৰ সম্পূৰ্ণ পৰিৱৰ্তনৰ প্ৰয়োজনীয়তা আছে বুলি তেওঁ মন্তব্য কৰে। তেওঁ কয় যে ৰাজ্যত ক্ৰীড়া আন্তঃগাঁথনি সুদৃঢ়কৰণৰ বাবে চৰকাৰে সম্ভৱপৰ সকলো পদক্ষেপ গ্ৰহণ কৰি আছে, কিন্তু মাথোঁ আন্তঃগাঁথনি গঢ়ি তুলিলেই ক্ৰীড়াক্ষেত্ৰত সফলতা আৰ্জিব নোৱাৰি, তাৰ বাবে উপযুক্ত প্ৰশিক্ষণ আৰু ক্ৰীড়াসুলভ মানসিকতাৰো একান্তই প্ৰয়োজন।

মুখ্যমন্ত্ৰী ড° শৰ্মাই কয় যে সঠিক সময়ত প্ৰতিভা আৱিষ্কাৰ কৰিব নোৱাৰিলে ই কলিতে মৰহি যায়। সেয়েহে গাঁৱে-ভূঞে থকা ক্ৰীড়া প্ৰতিভাসমূহ তৃণমূল পৰ্যায়তে উপযুক্ত ৰূপত আৱিষ্কাৰৰ বাবে এক ব্যৱস্থা গঢ়ি তোলাৰ ওপৰত তেওঁ গুৰুত্ব আৰোপ কৰে।

ড্ৰাগ্ছ আৰু নিচায়ুক্ত দ্ৰব্যৰ প্ৰতি আসক্তিৰ দৰে যুৱ উচ্ছ্ৰংখলতাৰ পৰা মুক্তিৰ বাবে ক্ৰীড়াই সৰ্বোত্তম পথ বুলি মন্তব্য কৰি মুখ্যমন্ত্ৰীয়ে কয় যে হতাশাগ্ৰস্ত মানসিকতাৰ পৰা গঠনমূলক কাম-কাজত জড়িতকৰণেৰে যুৱ সমাজৰ বৌদ্ধিক আৰু সামাজিক উত্তৰণত ক্ৰীড়াই গুৰুত্বপূৰ্ণ ভূমিকা গ্ৰহণ কৰিব পাৰে। আৰক্ষী কৰ্মীসকলৰ মাজত আন্তঃথানা পৰ্যায়ৰ ক্ৰীড়া প্ৰতিযোগিতা, সৰ্বসাধাৰণৰ মাজত পঞ্চায়ত পৰ্যায়ৰ ক্ৰীড়া প্ৰতিযোগিতা, আন্তঃবাগিচা ক্ৰীড়া প্ৰতিযোগিতা আদিৰ সঘন আৰু নিয়মীয়া আয়োজনেৰে আমি এক বহুমুখী ক্ৰীড়া আন্দোলন গঢ়ি তুলিব লাগিব বুলিও নিজৰ বক্তব্যত তেওঁ উল্লেখ কৰে।

আজিৰ অনুষ্ঠানত ক্ৰীড়ামন্ত্ৰী বিমল বৰাকে ধৰি ৰাজ্য চৰকাৰৰ কেইবাগৰাকীও মন্ত্ৰী-বিধায়ক, মুখ্য সচিব, আৰক্ষী সঞ্চালকপ্ৰধান, গৃহ বিভাগৰ প্ৰধান সচিবৰ লগতে প্ৰশাসন আৰু অসম আৰক্ষীৰ জ্যেষ্ঠ বিষয়ববীয়াসকল, লাভলিনা বৰগোহাঁইৰ পিতৃ-মাতৃ আৰু ৰাজ্যৰ বহুকেইগৰাকী বিশিষ্ট ক্ৰীড়া সংগঠক উপস্থিত থাকে।

**ব.ভা./প্ৰ.কু.ব.**

১২-১-২০২২